

കേരള കത്തോലിക്കാ മെത്രാൻ സമിതിയുടെ തൊഴിൽകാര്യ കമ്മീഷൻ പുറപ്പെടുവിപ്പിച്ചത്

മേയ് ദിന സന്ദേശം - 2009

കർത്താവിനാൽ സ്നേഹിക്കപ്പെട്ട സഹോദരി സഹോദരന്മാരേ,

മേയ് ഒന്നാം തീയതി തൊഴിലാളി മധ്യസ്ഥനായ വി. യുസേപ്പിതാവിന്റെ ഓർമ്മദിനവും അന്താരാഷ്ട്ര തൊഴിലാളി ദിനവുമാണല്ലോ. എല്ലാ തൊഴിലാളി സഹോദരങ്ങൾക്കും ഈ ദിനത്തിന്റെ മംഗളാശംസകൾ നേരുന്നു. വി. യുസേപ്പിതാവിന്റെ പ്രത്യേക മാധ്യസ്ഥം വഴി ആത്മീയവും ഭൗതികവുമായ നന്മകളാൽ തൊഴിലാളി സമൂഹം അനുഗ്രഹിക്കപ്പെട്ടേയെന്ന് പ്രാർത്ഥിക്കുന്നു. മുപ്പതു വയസ്സുവരെ തന്റെ വളർത്തുപിതാവിന്റെ പണിശാലയിൽ കഠിനാധ്വാനം ചെയ്ത നമ്മുടെ നാഥനും രക്ഷകനുമായ ഈശോമിശിഹായുടെ പ്രത്യേക കാരുണ്യവർഷം അധ്വാനിക്കുന്നവരുടെമേൽ ഉണ്ടാകുമെന്ന് ഉറപ്പാണ്.

തൊഴിൽകാര്യങ്ങൾക്ക് വേണ്ടിയാണ് കേരള കത്തോലിക്കാ മെത്രാൻസമിതിയിൽ ലേബർ കമ്മീഷൻ പ്രവർത്തിച്ചുവരുന്നത്. നമ്മുടെ രൂപതകൾക്കുള്ളിൽ വരുന്ന പ്രദേശങ്ങളിലെ തൊഴിലാളികളുടെ പ്രത്യേകിച്ചും അസംഘടിത തൊഴിലാളികളുടെ ആത്മീയവും ഭൗതികവുമായ നന്മയ്ക്കും പുരോഗതിയ്ക്കുവേണ്ടി പ്രവർത്തിക്കുന്ന ഡിപ്പാർട്ട്മെന്റാണ്. ഈ കമ്മീഷന്റെ കീഴിൽ കെ.എൽ.എം. എന്ന ചുരുക്കപ്പേരിൽ അറിയപ്പെടുന്ന കേരള ലേബർ മൂവ്മെന്റിലൂടെയാണ് കമ്മീഷൻ അതിന്റെ ദൗത്യം പ്രധാനമായും നിർവ്വഹിക്കുന്നത്. കെ.എൽ.എം. സർക്കാരിൽ രജിസ്റ്റർ ചെയ്യപ്പെട്ടിട്ടുള്ള ഒരു സൊസൈറ്റിയാണ്.

ലേബർ കമ്മീഷനും കെ.എൽ.എമ്മും പ്രധാനമായും സർക്കാരിനും തൊഴിലാളികൾക്കും ഇടയിൽ ഒരു കണ്ണിയായി പ്രവർത്തിക്കുകയാണിപ്പോൾ ചെയ്യുന്നത്. അതോടൊപ്പം സ്വന്തം നിലയിലും കെ.എൽ.എം. തൊഴിലാളി ക്ഷേമപദ്ധതികൾ ആവിഷ്കരിച്ച് നടപ്പാക്കി വരുന്നുണ്ട്. സർക്കാരും സർക്കാർ ഏജൻസികളും ആവിഷ്കരിച്ചിട്ടുള്ള തൊഴിലാളി ക്ഷേമപദ്ധതികൾ അവർക്ക് കിട്ടാനുള്ള സാഹചര്യം ഒരുക്കുകയും അവ കിട്ടുന്നുണ്ട് എന്ന് ഉറപ്പുവരുത്തുകയും ചെയ്യുന്നു. അതുപോലെതന്നെ പുതിയൊരു തൊഴിൽ സംസ്കാരത്തിന് രൂപം കൊടുക്കാനും കെ.എൽ.എം. ശ്രമിക്കുന്നു. കത്തോലിയ്ക്കാ സഭയുടെ സാമൂഹിക പ്രബോധനങ്ങളിൽ തൊഴിലാളികളുടെ ഉന്നതീയ്ക്കും പുരോഗതിയ്ക്കും സവിശേഷ പ്രാധാന്യം കൊടുത്തിട്ടുണ്ട് എന്നതാണ് ഈ പ്രവർത്തനങ്ങളുടെയെല്ലാം അടിസ്ഥാനം.

തൊഴിലിന്റെ മഹത്വത്തെയും തൊഴിലാളികളുടെ അവകാശങ്ങളെയും അന്തസ്സിനെയും എക്കാലവും കത്തോലിക്കാ തിരുസ്സഭ ഉയർത്തിപ്പിടിച്ചിട്ടുണ്ട്. ഭാഗ്യസ്മരണാർഹനായ പരിശുദ്ധ പിതാവ് ജോൺ പോൾ രണ്ടാമൻ മാർപാപ്പ പറയുന്നു: “തൊഴിൽ ചെയ്തുകൊണ്ടുവേണം മനുഷ്യൻ അനുദിനം ആഹാരം സമ്പാദിക്കുവാൻ. അതിലൂടെ ശാസ്ത്രത്തിന്റെയും സാങ്കേതിക വിദ്യയുടെയും നിരന്തരമായ പുരോഗതിയെ ത്വരിതപ്പെടുത്തണം. സർവ്വോപരി, താൻ ഉൾപ്പെടുന്ന കുടുംബമാകുന്ന സമൂഹത്തിന്റെ സാംസ്കാരികവും ധാർമ്മികവുമായ നിലവാരം ഉയർത്തുവാൻ അതുവഴി നിരന്തരം സഹായിക്കുകയും വേണം. മനുഷ്യന്റെ ശരീരികമോ, ബുദ്ധിപരമോ ആയ ഏതെങ്കിലുമൊരു പ്രവർത്തനമാണ് - അതിന്റെ സ്വഭാവവും സാഹചര്യവും എന്തൊക്കെ ആയാലും - തൊഴിൽ എന്നതുകൊണ്ട് ഉദ്ദേശിക്കുന്നത്... മറ്റു ജീവജാലങ്ങളിൽ നിന്നും മനുഷ്യനെ വേർതിരിച്ചു കാണിക്കുന്ന സ്വഭാവ വിശേഷങ്ങളിൽ ഒന്നാണ് തൊഴിൽ... മനുഷ്യനു മാത്രമേ തൊഴിൽ ചെയ്യുവാൻ സാധിക്കുകയുള്ളൂ. മനുഷ്യൻ മാത്രമാണ് തൊഴിൽ ചെയ്യുന്നത്. മനുഷ്യൻ മാത്രമാണ് തൊഴിൽ ചെയ്യുകയും അതുവഴി തന്റെ അസ്തിത്വത്തെ ഭൂമിയിൽ നിലനിർത്തുകയും ചെയ്യുന്നത്. (ജോൺ പോൾ 2, തൊഴിൽ 0) അതുകൊണ്ടാണ് ജോലി ചെയ്യാത്തവർ ഭക്ഷണം കഴിക്കാൻ പാടില്ലായെന്ന് വി. പൗലോസ് ശ്ലീഹാ പ്രബോധിപ്പിക്കുന്നത് (2 തെസ. 3:10). തൊഴിലിനെയും തൊഴിലാളികളെയും വളരെ ഗൗരവത്തോടെയാണ് തിരുസ്സഭ ഉൾക്കൊള്ളുന്നത് എന്ന് പരിശുദ്ധ പിതാവിന്റെ വാക്കുകൾ നമ്മെ ഓർമ്മപ്പെടുത്തുന്നു.

ലോകജനതയെ മുഴുവൻ സാമ്പത്തിക മാന്ദ്യം വലയം ചെയ്തുകൊണ്ടിരിക്കുന്നതിന്റെ പശ്ചാത്തലത്തിലാണ് ഈ വർഷത്തെ തൊഴിലാളിദിനം ആചരിക്കപ്പെടുന്നത്. സാമ്പത്തികമായി വളരെ മൂന്നാക്കം നിൽക്കുന്ന പാശ്ചാത്യ നാടുകളിൽ നിന്നാണ് സാമ്പത്തിക മാന്ദ്യത്തിന്റെ വിഷപ്പുക വമിയ്ക്കാൻ തുടങ്ങിയത് എന്നതാണ് ഇതിന്റെ പ്രത്യേകത. ധനാസക്തി, ഉപഭോഗാസക്തി എന്നിവയുടെ പിന്നാലെ പാഞ്ഞ ചിലർ ഒരുക്കിയ ചതിക്കുഴികളിൽ നിന്നാണ് സാമ്പത്തിക മാന്ദ്യത്തിന് തുടക്കം കുറിച്ചിട്ടുള്ളത്. “ധനാസക്തിയാണ് എല്ലാ തിന്മകളുടെയും അടിസ്ഥാന കാരണം” (1 തിമോത്തി 6:10) എന്ന വിശുദ്ധഗ്രന്ഥവചനം ശ്രദ്ധിക്കുക.

ഈ സാമ്പത്തിക മാന്ദ്യം എല്ലാവരെയും ബാധിയ്ക്കും. എന്നാൽ ആവശ്യത്തിലേറെ സമ്പാദിച്ചുവെച്ചിട്ടുള്ള ധനാഭ്യരെ സംബന്ധിച്ച് അതത്ര പ്രശ്നമല്ല. കാരണം അവരുടെ സുഖസൗകര്യങ്ങളിൽ വലിയ കുറവുവരുത്താതെ തന്നെ അവർക്കതിനെ നേരിടാൻ കഴിയും. സാമ്പത്തിക മാന്ദ്യത്തിന്റെ ഏറ്റവും വലിയ ബലിയാടുകൾ തൊഴിലാളികളാണ്. ഇപ്പോഴത്തെ ആഗോളമാന്ദ്യം മൂലം ലോകത്ത് അമ്പത് കോടിയിൽപരം പേർക്ക് തൊഴിൽ നഷ്ടപ്പെടുമെന്നാണ് അന്താരാഷ്ട്ര തൊഴിൽ സംഘടന കണക്കുകൂട്ടിയിരിക്കുന്നത്. നമ്മുടെ കൊച്ചു കേരളത്തിൽ തന്നെ മുപ്പ

ത്തിയെട്ടു ലക്ഷത്തിൽപരം പേരുടെ തൊഴിലിനെ സാമ്പത്തികമാന്ദ്യം ബാധിക്കുമെന്നാണ് സെന്റർ ഫോർ ഡെവലപ്മെന്റ് സ്റ്റഡീസ് കേരളസർക്കാരിനുവേണ്ടി നടത്തിയ പഠനത്തിൽ നിന്നും വെളിവാകുന്നത്. ചെറുകിട കർഷകരേയും കർഷകതൊഴിലാളികളെയുമാണ് സാമ്പത്തിക മാന്ദ്യം കേരളത്തിൽ ഏറ്റവും ശക്തമായി ബാധിക്കുന്നത്. മത്സ്യത്തൊഴിലാളികൾ, നിർമ്മാണ തൊഴിലാളികൾ, കയർ-കശുവണ്ടി തൊഴിലാളികൾ എന്നിവരെയും സാമ്പത്തിക മാന്ദ്യം ബുദ്ധിമുട്ടിലാക്കും. കാരണം അവരുണ്ടാക്കുന്ന ഉൽപന്നങ്ങൾ വാങ്ങാൻ ആളില്ലാതെ വരും. അപ്പോൾ കമ്പനികൾ ജോലിക്കാരെ പിരിച്ചുവിടും. നമ്മുടെ രാജ്യത്തിന്റെ വളർച്ചാ നിരക്ക് തന്നെ രണ്ടു മുതൽ രണ്ടര ശതമാനം വരെ പുറകോട്ടായി കഴിഞ്ഞുവെന്നാണ് ഔദ്യോഗിക കണക്കുകൾ കാണിക്കുന്നത്. ഏഴു ശതമാനമാണ് ഈ വർഷത്തെ പ്രതീക്ഷിത വളർച്ചാ നിരക്ക്. എന്നാൽ ഏറ്റവും ഗൗരവമേറിയ കാര്യം നമ്മുടെ ജനതയിലെ അറുപത്തിയഞ്ച് ശതമാനം പേരും കൃഷി, മത്സ്യബന്ധനം, കന്നുകാലി വളർത്തൽ എന്നിവ ഉൾപ്പെടുന്ന പ്രാഥമിക മേഖലയിലാണ് പ്രവർത്തിക്കുന്നത് എന്നതാണ്. ഈ രംഗത്തുള്ള വളർച്ചാ നിരക്ക് മൂന്നു ശതമാനത്തിൽ താഴെ മാത്രമായിരിക്കുമെന്നാണ് സൂചന.

ഇതുമൂലം അടിസ്ഥാന തൊഴിലാളികളുടെയും ചെറുകിട കർഷകരുടെയും ജീവിതം കൂടുതൽ ദുരിതപൂർണ്ണമാകും. ക്ഷാമകാലത്തെ നേരിടാനായി പൂർവ്വപിതാവായ യൗസേപ്പിതാവിന്റെ വിവേകത്തോടെ പെരുമാറാൻ തൊഴിലാളി വിഭാഗം തയ്യാറാകേണ്ടിയിരിക്കുന്നു. കഴിഞ്ഞ ഒരു ദശകക്കാലമായി നമ്മുടെ രാജ്യം വികസന കുതിപ്പിലാണെന്നത് അഭിമാനാർഹമായ കാര്യമാണ്. ലോകത്തിലെ ശതകോടീശ്വരന്മാരുടെ എണ്ണത്തിൽ ഇന്ത്യ നാലാം സ്ഥാനത്താണ്. പക്ഷേ ഈ നേട്ടങ്ങൾ നമ്മുടെ രാജ്യത്തെ അടിസ്ഥാന ജനവിഭാഗങ്ങളിലേക്ക് വിതരണം ചെയ്യാൻ കഴിഞ്ഞിട്ടില്ല എന്നതാണ് വസ്തുത. കർഷകരുടെ ഇടയിലുള്ള ആത്മഹത്യകൾ പോലെയുള്ള ദുരന്തങ്ങൾ സൂചിപ്പിക്കുന്നത് അതാണ്. ഐക്യരാഷ്ട്ര സംഘടന കഴിഞ്ഞ വർഷം പുറത്തിറക്കിയ മനുഷ്യവികസന സൂചികയിൽ (Human Development Index) ഇന്ത്യയുടെ സ്ഥാനം നൂറ്റിയിരുപത്തിയെട്ടാണ്. ഒരുവർഷം മുമ്പ് അത് നൂറ്റിയിരുപത്തിയാറായിരുന്നു. കണ്ണഞ്ചിപ്പിക്കുന്ന വികസനകുതിപ്പിനിടയിലും അടിസ്ഥാന തൊഴിലാളി വിഭാഗങ്ങളുടെ ജീവിതനിലവാരം താഴോട്ട് പോകുകയാണെന്ന് ഇത് സൂചിപ്പിക്കുന്നു.

ദാരിദ്ര്യത്തെ വിശകലനം ചെയ്യുന്നതിനെ സംബന്ധിച്ച മാനദണ്ഡം ലോകബാങ്ക് ഈയിടെ പുതുക്കി നിശ്ചയിക്കുകയുണ്ടായി. പ്രതിദിനം രണ്ടു ഡോളറിൽ (ഏകദേശം നൂറ് രൂപ) കുറവ് വരുമാനം ലഭിക്കുന്നവരാണ് ദരിദ്രരുടെ പട്ടികയിൽ ഉൾപ്പെടുത്തിയിരിക്കുന്നത്. പ്രതിദിനം ഒന്നുകാൽ ഡോളർ പോലും ലഭിക്കാത്തവരെ പരമദരിദ്രർ എന്നാണ് വിശേഷിപ്പിക്കുന്നത്. ഇന്ത്യയിലെ ജനങ്ങളിൽ എഴുപത്തിയഞ്ച് ശതമാനം പേരെയും ദരിദ്രരുടെ പട്ടികയിലാണ് പെടുത്തിയിരിക്കുന്നത്. പരമദരിദ്രരാവട്ടെ മൊത്തം ഇന്ത്യക്കാരുടെ നാൽപ്പത്തിയൊന്ന് ശതമാനമാണ്.

2006 ജനുവരിയിൽ ഐക്യരാഷ്ട്രസഭയുടെ കീഴിലുള്ള ഇന്റർനാഷണൽ ലേബർ ഓർഗനൈസേഷന്റെ സമ്മേളനത്തിൽ വത്തിക്കാന്റെ പ്രതിനിധി ഇപ്രകാരം പറയുകയുണ്ടായി: “ആഗോളീകരണത്തിന്റെ ഭാഗമായുള്ള സമ്പത്ത് വ്യവസ്ഥയുടെ ഉദാരവല്ക്കരണം വഴി കൂടുതൽ കൂടുതൽ സമ്പത്ത് ഉണ്ടായിട്ടുണ്ട്. എന്നാൽ വളരെ വർദ്ധിച്ചിട്ടും ഈ സമ്പത്തിന്റെ സർഫലങ്ങൾ കൊയ്തെടുക്കുന്നതിൽ രാഷ്ട്രങ്ങൾ തമ്മിലും രാഷ്ട്രങ്ങളുടെ ഉള്ളിലും വ്യത്യാസം ഉണ്ടായിട്ടുണ്ടെന്ന് ധാരാളം തെളിവുകളുണ്ട്. അന്തസ്സുള്ള തൊഴിലിന്റെ മാനദണ്ഡങ്ങൾ വച്ച് അളന്നാൽ വളരെ പേർ സാമൂഹികനേട്ടങ്ങൾ ആസ്വദിക്കുന്നതിൽനിന്നും തഴയപ്പെട്ടിരിക്കുകയാണെന്ന് കാണാം. കാരണം അപമാനകരമായ വിധത്തിൽ അവർ ചൂഷണം ചെയ്യപ്പെടുന്നു”.

ഇതേകാര്യത്തെപ്പറ്റി പരിശുദ്ധ പിതാവ് ബനഡിക്ട് പതിനാറാമൻ മാർപാപ്പ 2009 ജനുവരി 1 ന് നൽകിയ ലോക സമാധാനദിന സന്ദേശത്തിൽ ഇപ്രകാരം പറയുന്നു “ഇന്നത്തെ ആഗോളീകൃത ലോകത്തിൽ എല്ലാവർക്കും ന്യായമായി വളരാനുള്ള അവസരം നൽകിയെങ്കിൽ മാത്രമേ സമാധാനം സ്ഥാപിക്കാൻ സാധിക്കുകയുള്ളൂ എന്ന് വ്യക്തമാണ്. അനീതി നിറഞ്ഞ സാമൂഹിക ക്രമം സൃഷ്ടിച്ചിട്ടുള്ള വ്യതിയാനങ്ങൾക്ക് ഉടനെ അല്ലെങ്കിൽ അധികം വൈകാതെ എല്ലാവരും വിലനൽകേണ്ടിവരും. മരുഭൂമിയുടെ നടുവിൽ ആഘംബരം നിറഞ്ഞ ഭവനം നിർമ്മിക്കുകയെന്നത് ശുദ്ധ വിവിഷിത്തമാണ്.”

നമ്മുടെ രാജ്യത്ത് ഏറെയും അസംഘടിത മേഖലയിലെ തൊഴിലാളികളാണ് എന്ന് നാം പറഞ്ഞു. സംഘടിത മേഖലയിൽപോലും സാമൂഹിക തൊഴിൽ സുരക്ഷ ലഭിക്കാത്തവർ ധാരാളം ഉണ്ട്. കർഷകത്തൊഴിലാളികൾ, ചെറുകിട കർഷകർ (അഞ്ചേക്കർ കൃഷി ഭൂമിയിൽ താഴെയുള്ളവർ), മത്സ്യത്തൊഴിലാളികൾ, നിർമ്മാണത്തൊഴിലാളികൾ, കയർ-കശുവണ്ടി തൊഴിലാളികൾ, ഗാർഹിക തൊഴിലാളികൾ, പീടിക തൊഴിലാളികൾ തുടങ്ങിയ നൂറിൽപരം വിഭാഗങ്ങളെ അസംഘടിത തൊഴിലാളികളുടെ ലിസ്റ്റിൽ സർക്കാർ ഉൾപ്പെടുത്തിയിട്ടുണ്ട്.

നമ്മുടെ ദേശീയ വരുമാനത്തിന്റെ അറുപത് ശതമാനത്തിൽ അധികം ഈ വിഭാഗത്തിന്റെ സംഭാവനയാണെങ്കിലും ഈ വിഭാഗത്തിന്റെ സാമൂഹിക ക്ഷേമത്തിനും സുരക്ഷയ്ക്കുമുള്ള സമഗ്രനിയമങ്ങൾ ഒന്നുംതന്നെ കഴിഞ്ഞ ആറ് പതിറ്റാണ്ടുകൾക്കിടയിൽ രൂപീകരിക്കപ്പെട്ടിരുന്നില്ല എന്നത് ചേദകരമാണ്. അതുകൊണ്ട് തന്നെ ഈ അടുത്തകാലത്ത് കേന്ദ്രസർക്കാർ പാസ്സാക്കിയ അസംഘടിത തൊഴിലാളികളുടെ സാമൂഹിക സുരക്ഷാ ആക്ട് - 2008 ഈ രംഗത്തുള്ള വലിയ കാൽവയ്പ്പായിട്ടാണ് കാണുന്നത്. ഈ നിയമം കൊണ്ടുവരുന്നതിൽ കെ.എൽ.എം. വളരെ അധികം നീക്കങ്ങൾ നടത്തിയിരുന്നു. നിയമം അതിന്റെ പൂർണ്ണ ഉദ്ദേശ്യശുദ്ധിയോടെ നടപ്പിലാക്കാൻ വേണ്ട പിന്തുണയും സഹകരണവും തൊഴിലാളി സമൂഹവും തൊഴിലാളി സംഘടനകളും നൽകണം.

തൊഴിലാളി സമൂഹത്തിന്റെ ജീവിത യാഥാർത്ഥ്യങ്ങളുമായി ഐക്യദാർഢ്യം പ്രഖ്യാപിക്കാൻ തിരുസ്സഭ എന്നും തയ്യാറായിട്ടുണ്ട്. ആധുനിക കാലഘട്ടത്തിലെ തിരുസ്സഭയുടെ പ്രഥമ സാമൂഹിക പ്രബോധനമായ റേരും നൊവാരും

1891 ൽ ഭാഗ്യസ്ഥരണാർഹനായ ലെയോ 13-ാമൻ മാർപാപ്പ പുറത്തിറക്കിയത് തൊഴിലാളി സമൂഹത്തിനുവേണ്ടിയായിരുന്നു. ഇതിനെത്തുടർന്ന് ധാരാളം സാമൂഹിക ലേഖനങ്ങൾ പരിശുദ്ധ പിതാക്കന്മാർ പുറത്തിറക്കിയിട്ടുണ്ട്. തിരുസ്തേയുടെ നേതൃത്വത്തിൽ തൊഴിലാളി പ്രവർത്തനങ്ങൾ പലതലത്തിലും നടത്തിവരുന്നുണ്ട്. തൽസംബന്ധമായി രണ്ടാം വത്തിക്കാൻ സുന്നഹദോസ് പറയുന്നു “ ഈ കാലഘട്ടത്തിലെ മനുഷ്യരുടെ വിശിഷ്ട പാവങ്ങളുടെയും പീഡിതരുടെയും സന്തോഷവും പ്രതീക്ഷകളും സങ്കടങ്ങളും ഉൽകണ്ഠകളുമെല്ലാം ക്രിസ്തുവിന്റെ അനുയായികളുടെയും കൂടിയാണ്. ഈ ധർമ്മം നിർവ്വഹിക്കുവാൻ കാലത്തിന്റെ അടയാളങ്ങൾ സൂക്ഷ്മ നിരീക്ഷണം ചെയ്ത് സുവിശേഷ വെളിച്ചത്തിൽ വ്യാഖ്യാനിക്കാൻ സഭാ എല്ലായ്പ്പോഴും ബാധ്യസ്ഥയത്രെ.” (സഭ ആധുനിക ലോകത്തിൽ 1 & 4). “ഇക്കാരണത്താൽ തന്നെ തൊഴിലിന്റെ കർത്താവിനെപ്പറ്റിയും അവന്റെ ജീവിത സാഹചര്യങ്ങളെപ്പറ്റിയും നിരന്തരമായ പഠനം നടത്തേണ്ടിയിരിക്കുന്നു” (ജോൺപോൾ 2, തൊഴിൽ 8 5). ഈ അടിസ്ഥാന കാഴ്ചപ്പാടില്ലാതെയാണ് തിരുസ്തേയ തന്റെ സാമൂഹിക പ്രബോധന ദൗത്യം നിർവ്വഹിക്കുന്നത്.

കേരള കത്തോലിക്കാ മെത്രാൻസമിതിയുടെ ലേബർ കമ്മീഷന്റെ നേതൃത്വത്തിൽ പ്രവർത്തിച്ചുവരുന്ന കേരള ലേബർ മൂവ്മെന്റാണ് കേരള കത്തോലിക്കാ സഭയുടെ തൊഴിലാളി പ്രവർത്തനങ്ങൾക്ക് നേതൃത്വംകൊടുക്കുന്നത് എന്ന് തുടക്കത്തിൽ നാം കണ്ടു. കഴിഞ്ഞ കുറച്ചു വർഷങ്ങൾക്കൊണ്ടുതന്നെ കേരളത്തിലെ എല്ലാ രൂപതകളിലേയ്ക്കും പ്രവർത്തനം വ്യാപിപ്പിക്കാൻ കെ.എൽ.എം. ന് സാധിച്ചിട്ടുണ്ട്. സഭയുടെ തൊഴിലാളി പ്രവർത്തനങ്ങൾക്ക് നേതൃത്വം നൽകാൻ ശക്തമായ അല്പമായ നേതൃത്വത്തെ ഇതിലൂടെ രൂപീകരിച്ചുകൊണ്ടിരിക്കുകയാണ്.

സമകാലിക സാമൂഹിക സാഹചര്യങ്ങളിൽ തൊഴിൽ മേഖലകളിൽ ധാരാളം പുതിയ പുതിയ പ്രശ്നങ്ങൾ രൂപപ്പെട്ടുവരുന്നുണ്ട്. സാമ്പത്തിക മാന്ദ്യം, വികസനത്തിന്റെ സർഫലങ്ങൾ താഴെത്തട്ടിലേയ്ക്ക് വിതരണം ചെയ്യപ്പെടാതിരിക്കൽ, ക്ഷേമരാഷ്ട്ര ആശയത്തിൽനിന്നുള്ള സർക്കാരിന്റെ പിൻമാറ്റം, കമ്പോള സംസ്കാരത്തിന്റെ വളർച്ച, ഭൗതിക മുല്യങ്ങളുടെ സാധീനം, ട്രേഡ് യൂണിയനുകൾക്കുണ്ടായിട്ടുള്ള മുല്യച്യുതി, തൊഴിലാളി ചൂഷണം തുടങ്ങിയ ധാരാളം പ്രശ്നങ്ങൾ ഉണ്ട്.

ഇത്തരം കാര്യങ്ങളിൽ സമഗ്രമായ കാഴ്ചപ്പാടോടുകൂടിയുള്ള പ്രവർത്തനപരിപാടികൾ ആവിഷ്കരിക്കാൻ കെ.എൽ.എം. ന് കഴിയുന്നുണ്ട് എന്ന് അഭിമാനാർഹമാണ്. അദ്ധ്യാനത്തിന്റെ ശ്രേഷ്ഠതയും മഹത്വവും ഉയർത്തിപ്പിടിക്കുന്ന തൊഴിൽ സംസ്കാരം വ്യാപിപ്പിക്കുക, സമകാലിക സാമൂഹിക - സാമ്പത്തിക സാഹചര്യങ്ങൾ തൊഴിലാളികൾക്കുമുന്നിൽ ഉയർത്തുന്ന വെല്ലുവിളികൾ നേരിടാൻ അവരെ ശക്തീകരിക്കുക, പുത്തൻ സാങ്കേതിക പരിജ്ഞാനവും ആധുനിക യന്ത്രോപകരണങ്ങളും പുത്തൻ പ്രവണതകളും തൊഴിലാളികൾക്ക് ലഭ്യമാക്കാൻ അവസരം ഒരുക്കുക, സർക്കാരിന്റെയും ഇതര ഏജൻസികളുടെയും വിവിധ ക്ഷേമപദ്ധതികളുടെയും ഗുണഭോക്താക്കളായി മുഴുവൻ തൊഴിലാളികളെയും മാറ്റുക, തൊഴിലാളികളുടെ നേതൃത്വത്തെ പരിപോഷിപ്പിക്കുകയും സാമൂഹിക ജീവിതത്തിന്റെ മുഖ്യധാരയിലേയ്ക്ക് നയിക്കുകയും ചെയ്യുക എന്നിങ്ങനെയുള്ള അഞ്ച് പ്രവർത്തന പദ്ധതികളുമായിട്ടാണ് കെ.എൽ.എ. മുന്നോട്ടുപോകുന്നത്.

തൊഴിലാളികളുടെ ശക്തീകരണത്തിന് ഫലപ്രദമായ ഒരു പ്രവർത്തനമാണ് തൊഴിലാളി സ്വയം സഹായ സംഘങ്ങളുടെ രൂപീകരണം. ഇതിന്റെ തുടർച്ചയായി തൊഴിലാളി ഫോറങ്ങൾ രൂപപ്പെടുത്തണം. വിവിധ തലങ്ങളിൽ ഇടവക പ്രവർത്തനങ്ങളുടെ കോ-ഓഡിനേഷൻ വേണ്ടിയുള്ള സംവിധാനങ്ങൾ ഉണ്ടാവണം. എല്ലാ രൂപതകളിലും തൊഴിലാളി നേതൃത്വം രൂപപ്പെടുത്തേണ്ടിയിരിക്കുന്നു. രൂപതാ സാമൂഹിക പ്രവർത്തന സംവിധാനങ്ങൾ വഴിയായിട്ടാണ് സാധാരണയായി കെ.എൽ.എം. പ്രവർത്തിച്ചുവരുന്നത്. ഇന്ന് എല്ലാ ഇടവകകളിലും തന്നെ സ്വയം സഹായ സംഘങ്ങൾ, ക്രെഡിറ്റ് യൂണിയനുകൾ മുതലായവ പ്രവർത്തിച്ചുവരുന്നുണ്ട്. ഈ സംഘങ്ങളിലുള്ള തൊഴിലാളികളുടെ ഏകോപനം വിവിധ തൊഴിലാളി ഫോറങ്ങൾ വഴി നടത്തപ്പെടണം. എല്ലാ തൊഴിലാളികളെയും സംഘടിപ്പിക്കണം.

കേരള സർക്കാരിന്റെ നേതൃത്വത്തിൽ ഇരുപത്തിയഞ്ചിൽപ്പരം തൊഴിലാളി ക്ഷേമപദ്ധതികൾ പ്രവർത്തിച്ചുവരുന്നുണ്ട്. എല്ലാ തൊഴിലാളികളെയും ക്ഷേമനിധിയിൽ അംഗങ്ങളാക്കുവാൻ നാം ശ്രദ്ധിക്കണം. ആദ്യമായി ഈ രംഗത്ത് സർക്കാർ നടപ്പിലാക്കിക്കൊണ്ടിരിക്കുന്ന ക്ഷേമപദ്ധതികളെപ്പറ്റി അറിവുണ്ടാവുക അത്യാവശ്യമാണ്. ക്ഷേമനിധികളെപ്പറ്റിയുള്ള എല്ലാ വിവരങ്ങളും ഉൾക്കൊള്ളിച്ച് ഒരു കൈപ്പുസ്തകം കെ.എൽ.എം. അടുത്തയിടെ പുറത്തിറക്കിയിട്ടുണ്ട്. ജെ.ബി.വൈ. എന്ന കേന്ദ്രസർക്കാർ സ്പെൻസേർഡ് ഇൻഷുറൻസ് പദ്ധതിയിൽ എല്ലാ അസംഘടിത തൊഴിലാളികൾക്കും അംഗങ്ങളാവാൻ കഴിയും. ജീവൻ മധുർ പോലെയുള്ള ഇൻഷുറൻസ് വഴിയുള്ള പണം ശേഖരിക്കാനും, കാലക്രമേണ എല്ലാവർക്കും പെൻഷൻ ലഭിക്കാനുമുള്ള സംവിധാനം ഏർപ്പെടുത്താനും വേണ്ട ഒത്താശകൾ ചെയ്യാൻ കെ.എൽ.എം. പരിശ്രമിച്ചുവരുന്നു.

മറ്റൊരു പ്രധാനപ്പെട്ട മേഖലയാണ് രോഗീചികിത്സയ്ക്ക് സഹായം ലഭിക്കുന്ന മെഡിക്കെയിം ഇൻഷുറൻസ് പദ്ധതികൾ. എല്ലാ തൊഴിലാളികളും മെഡിക്കെയിം ഇൻഷുറൻസിൽ അംഗങ്ങളാവണം. ഇതിനായി ഒട്ടുമിക്ക രൂപതകളിലെയും സാമൂഹിക സേവന വിഭാഗത്തിന്റെ കീഴിൽ ഇൻഷുറൻസ് സംബന്ധിയായ കാര്യങ്ങൾ ചെയ്തുവരുന്നുണ്ട് . അത് എല്ലാ തൊഴിലാളികളിലേയ്ക്കും വ്യാപിപ്പിക്കാൻ രൂപതാ കെ.എൽ.എം. ഘടകങ്ങൾ നേതൃത്വം നൽകണം. തൊഴിലാളികളുടെ ക്ഷേമനിധി പ്രവേശനം, ഇൻഷുറൻസ് സംബന്ധിയായ കാര്യങ്ങൾ എന്നിവയ്ക്ക് വേണ്ട ഉപദേശവും നേതൃത്വവും കെ.എൽ.എം. നൽകുന്നതാണ്.

തൊഴിൽ അന്വേഷകരേയും, തൊഴിൽ സ്ഥാപനങ്ങളെയും രജിസ്റ്റർ ചെയ്യുന്ന കേരള ലേബർ ഓർഗനൈസേഷന്റെ പ്രവർത്തനങ്ങളും കെ.എൽ.എം. നടത്തുന്നുണ്ട്. അതും എല്ലാ രൂപതകളിലേയ്ക്കും വ്യാപിപ്പിക്കണം.

ഇപ്പോൾതന്നെ ഇതിലേയ്ക്കായി മൂന്ന് വെബ്സൈറ്റുകൾ (www.kerala labour.org, www.medicarrier.in, www.jobtech.in)കെ.എൽ.എം. തയ്യാറാക്കി നടത്തിവരുന്നുണ്ട്. ജോലി തേടുന്നവരെയും ജോലി തരാൻ സാധ്യതയുള്ളവരെയും ഓരോ വേദിയിൽ കൊണ്ടുവരുന്ന ഒരു പ്രസ്ഥാനമാണ് ഈ സൈറ്റുകൾ. ജോലി അന്വേഷിച്ച് വിവിധ സ്ഥലങ്ങളിൽ പോകുമ്പോഴുണ്ടാവുന്ന സമയനഷ്ടവും പണനഷ്ടവും എല്ലാം ഇതിലൂടെ ഇല്ലാതാക്കാൻ കഴിയും. രൂപതാ സോഷ്യൽ സർവ്വീസ് സൊസൈറ്റികളും കെ.എൽ.എം. ഉം ഈ കാര്യത്തിൽ പ്രത്യേകം താല്പര്യമെടുക്കണം.

തൊഴിൽ സാമ്പത്തിക രംഗങ്ങളിൽ വൻ പ്രതിസന്ധികളുടെ കാർമ്മേലം ഉരുണ്ടുകൂടി വരുന്ന ഈ സാഹചര്യത്തിൽ തൊഴിലാളികളുടെ ശക്തീകരണത്തിന് ഉപയുക്തമായ പ്രവർത്തനങ്ങൾ നമ്മുടെ എല്ലാ ഇടവകകളിലും ഉണ്ടാ വേണ്ടിയിരിക്കുന്നു. കെ.എൽ.എം. ന്റെ യൂണിറ്റുകൾ എല്ലാ ഇടവകകളിലും സ്ഥാപിക്കപ്പെടണം. ഒരു പക്ഷേ പുതിയൊരു പ്രസ്ഥാനം തുടങ്ങുന്നതിനുപകരം നിലവിലുള്ള സംവിധാനങ്ങൾ ഉപയോഗപ്പെടുത്തി ഇതു ചെയ്യുകയാവും കരണീയവും എളുപ്പവും. അതുപോലെ തന്നെ പെട്ടെന്നുള്ള ഫലങ്ങൾ ഇതിൽനിന്നും പ്രതീക്ഷിക്കുകയും ചെയ്യരുത്.

തൊഴിൽ ദൈവത്തിന്റെ സൃഷ്ടികർമ്മത്തിലുള്ള പങ്കുചേരലാണ്. ഏതു തരത്തിലും തലത്തിലുമുള്ള തൊഴിലും മാനുതയുള്ളതാണ് എന്ന് നാം മനസ്സിലാക്കണം. അതുപോലെ ഏതുതരം തൊഴിൽ ചെയ്യുന്നവരും മാനുതയും അംഗീകാരവും അർഹിക്കുന്നവരാണ് എന്ന കാര്യവും നാം അനുസ്മരിക്കണം. മലയാളിയുടെ ദുരഭിമാനബോധമാണ് നമുക്ക് പലതിനും തടസ്സമായി നിൽക്കുന്നത് എന്നതൊരു വസ്തുതയാണ്. വെള്ളക്കോളർ ജോലിമാത്രം ജോലിയായി കണക്കാക്കുന്ന ഒരു ജനതയ്ക്ക് പുരോഗതി ഉണ്ടാവുക എളുപ്പമല്ല. അതുപോലെ തന്നെ എന്തിനും ഏതിനും സമരം, ബന്ദ് മുതലായവ ചെയ്യുന്നതും അതുവഴി ഉൽപാദനം തടസ്സപ്പെടുത്തുന്നതും ശരിയായ ഒരു പ്രവണതയല്ല. ഒരു പരിധിവരെ ജോലിയെടുക്കാതെ പണം സമ്പാദിക്കാനുള്ള തൃഷ്ണയാണ് ഇത്തരം പ്രവണതകൾക്ക് പിന്നിൽ പ്രവർത്തിക്കുന്നത് എന്ന് പറയേണ്ടിയിരിക്കുന്നു. അതൊരിക്കലും നമ്മെ പുരോഗതിയിലേയ്ക്ക് നയിക്കുകയില്ല. തീക്ഷ്ണമതിയായ വി. പൗലോസ് അപ്പോസ്തലന്റെ വർഷാചരണത്തിന്റെ ഇടയിലാണ് 2009 ലെ മെയ് ദിനം കടന്നുവരുന്നത്. അലസത കൂടാതെ അദ്ധ്വാനിക്കാനുള്ള ആഹ്വാനമാണ് വി. പൗലോസ് നമുക്ക് നൽകുന്നത്. തന്നെ അനുകരിക്കേണ്ടത് എങ്ങിനെയെന്ന് വി. പൗലോസ് ശ്ലീഹ പഠിപ്പിക്കുന്നുണ്ട് “ആരിൽനിന്നും ഞങ്ങൾ അപ്പം ദാനമായി വാങ്ങി ഭക്ഷിച്ചിട്ടില്ല. മറിച്ച് ആർക്കും ഭാരമാകാതിരിക്കാൻവേണ്ടി ഞങ്ങൾ രാപ്പകൽ കഷ്ടപ്പെട്ട് കഠിനാധ്വാനം ചെയ്തു. ഞങ്ങൾക്ക് അവകാശം ഇല്ലാത്തതില്ല, പ്രത്യുത അനുകരണാർഹമായ ഒരു മാതൃക നിങ്ങൾക്ക് നൽകുവാനാണ് ഇങ്ങനെ ചെയ്തത്” (2 തെസ. 3:7-9).

നമ്മുടെ രാജ്യത്തെ കർഷകർ ഉൾപ്പെടെയുള്ള അസംഘടിത തൊഴിൽ മേഖല നേരിടുന്ന പ്രശ്നങ്ങൾ അതിജീവിക്കാൻ പുതിയ കാഴ്ചപ്പാടും പുതിയ മനോഭാവവും പുതിയ പ്രവർത്തനശൈലിയും സ്വാംശീകരിക്കാൻ നാം തയ്യാറാവുമെന്ന് ഈ മെയ് ദിനത്തിൽ നമുക്ക് പ്രതിജ്ഞയെടുക്കാം. ഒന്നിച്ചുനിന്ന് വികസനത്തിനും നന്മയ്ക്കുമായി നമുക്ക് മുന്നേറാം. “പരസ്പരം ഭാരങ്ങൾ വഹിച്ചുകൊണ്ട് ക്രിസ്തുവിന്റെ നിയമം പൂർത്തിയാക്കുവിൻ” (ഗല. 6:2) എന്ന അപ്പോസ്തോല വചനങ്ങൾ നമുക്ക് ഓർക്കാം. കർത്താവിന്റെ കൃപ നിങ്ങളേവരോടുംകൂടി ഉണ്ടായിരിക്കട്ടെ.

ഒരിക്കൽക്കൂടി എല്ലാവർക്കും മേയ്ദിനാശംസകൾ നേരുന്നു.

മാർ ജോസ് പൊരുന്നേടം

ചെയർമാൻ, കെ.സി.ബി.സി. ലേബർ കമ്മീഷൻ

മാർ ജെയിംസ് പഴയാറ്റിൽ

വൈസ് ചെയർമാൻ

ഡോ. ജോസഫ് കാരിക്കശ്ശേരി

വൈസ് ചെയർമാൻ

NB: ഈ സർക്കുലർ 2009 ഏപ്രിൽ മാസം 26 ന് വിശുദ്ധ കുർബാന മദ്ധ്യേ വായിക്കേണ്ടതാണ്.
